

REGIONAL NEWS UNIT
ALL INDIA RADIO, GUWAHATI
0000000000

Date : 28-MAR-2026

Time : 0755 HRS

Assamese Morning Bulletin

বিধানসভা নিৰ্বাচনলৈ মাজত ১১ দিন বাকী থকা অৱস্থাত ৰাজ্যজুৰি ৰাজনৈতিক দলসমূহৰ প্ৰচাৰ অভিযান তীব্ৰ হৈ উঠিছে। শাসনত থকা বিজেপি আৰু প্ৰধান বিৰোধী দল কংগ্ৰেছৰ লগতে অন্যান্য ৰাজনৈতিক দলসমূহৰ প্ৰাৰ্থী-নেতাসকলে ভোটদাতাৰ মন আকৰ্ষণ কৰাৰ বাবে চেষ্টা চলাইছে।

বিজেপিৰ জ্যেষ্ঠ নেতা তথা কেন্দ্ৰীয় গৃহ মন্ত্ৰী অমিত শ্বাহে আজি আৰু কাইলৈ ৰাজ্যখনত প্ৰচাৰ চলাব। বিজেপিৰ জ্যেষ্ঠ নেতা তথা মুখ্যমন্ত্ৰী ড° হিমন্ত বিশ্ব শৰ্মাই কালি বিহপুৰীয়া সমষ্টিৰ বিজেপি প্ৰাৰ্থী ভূপেন বৰাৰ হৈ প্ৰচাৰ চলায়। তেওঁ বঙানদী, ঢকুৱাখনা আৰু নাওবৈচা সমষ্টিৰো প্ৰচাৰ সভাত অংশগ্ৰহণ কৰে। ঢকুৱাখনা সমষ্টিৰ এন ডি এ প্ৰাৰ্থী নৱ কুমাৰ দলে আৰু বঙানদীৰ প্ৰাৰ্থী ঋষিৰাজ হাজৰিকাৰ সমৰ্থনত ড° শৰ্মাই প্ৰচাৰ চলায়। লখিমপুৰত বিজেপি নেতাগৰাকীয়ে এটা ৰোড শ্ব'ত ভাগ লয়। দলৰ জ্যেষ্ঠ নেতা তথা কেন্দ্ৰীয় মন্ত্ৰী সৰ্বানন্দ সোণোৱালে কালি শিলচৰত মিত্ৰজোঁটৰ প্ৰাৰ্থীৰ হৈ প্ৰচাৰ চলায়। জিলাখনৰ শিলচৰ আৰু বৰখলা সমষ্টিত শ্ৰীসোণোৱালে বিজয় সংকল্প সভাত অংশ লয়। শিলচৰৰ স্প'ৰ্টিং ফিল্ড আৰু বৰখলাৰ ডলু চাহ বাগিছাত আয়োজিত এই সমাবেশত শ্ৰীসোণোৱালে সমষ্টি দুটাৰ প্ৰাৰ্থী ডাঃ ৰাজদীপ ৰায় আৰু কিশোৰ নাথৰ সমৰ্থনত ভোট বিচাৰে।

বিজেপি মিত্ৰজোঁটৰ প্ৰাৰ্থী তুলিৰাম বংহাঙেও কালি বোকাজানত প্ৰচাৰ চলায়। বিশ্বনাথ সমষ্টিৰ বিজেপি প্ৰাৰ্থী পল্লৱ লোচন দাস, ৰঙিয়াত ভৱেশ কলিতা আৰু শিৱসাগৰত কুশল দুৱৰীয়েও প্ৰচাৰ চলায়।

কংগ্ৰেছ আৰু বিৰোধী মিত্ৰদলসমূহৰ লগতে নিৰ্দলীয় প্ৰাৰ্থীসকলেও ৰাজ্যৰ বিভিন্ন প্ৰান্তত প্ৰচাৰ চলাই আছে। কংগ্ৰেছ দলৰ ৰাষ্ট্ৰীয় সভাপতি মল্লিকাৰ্জুন খাৰ্গৈই কাইলৈ লখিমপুৰত প্ৰচাৰ অভিযান চলাব। দলৰ ৰাজ্যিক সভাপতি গৌৰৱ গগৈয়ে মাহমৰা সমষ্টিত বিৰোধী ঐক্যৰ প্ৰাৰ্থী জ্ঞানদীপ মোহনৰ হৈ প্ৰচাৰ কাৰ্যসূচীত অংশ লয়। দলৰ নেতা ৰিপুণ বৰাই শোণিতপুৰ জিলাৰ জীয়াগাভৰুত নিৰ্বাচনী কাৰ্যালয় উদ্বোধন কৰাৰ লগতে প্ৰচাৰ কাৰ্যসূচীতো অংশ লয়। অসম জাতীয় পৰিষদৰ নেতা লুৰিণজ্যোতি গগৈয়েও খোৱাং সমষ্টিৰ লগতে অন্যান্য স্থানত প্ৰচাৰ অব্যাহত ৰাখিছে।

উল্লেখযোগ্য যে, বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে ১, ৫ আৰু ৬ এপ্ৰিলত অসমত প্ৰচাৰ চলাব। বিজেপিৰ ৰাষ্ট্ৰীয় সভাপতি নীতিন নবীনো ২৯ আৰু ৩০ মাৰ্চত প্ৰচাৰ চলাবলৈ অসমলৈ আহিব।

000000

সমাগত বিধানসভা নিৰ্বাচনৰ বাবে লখিমপুৰ জিলাৰ পদ্ধতিগত ভোটদাতাৰ শিক্ষা আৰু নিৰ্বাচনী প্ৰক্ৰিয়াত অংশগ্ৰহণৰ উদ্দেশ্যে ছুইপে বিশেষ পদক্ষেপ গ্ৰহণ কৰিছে। ইয়াৰে অংশ স্বৰূপে কালি জিলা আয়ুক্ত তথা জিলা নিৰ্বাচনী বিষয়া আদিত্য বিক্ৰম যাদৱে পতাকা জোকাৰি ছুইপ বাহনখনৰ শুভাৰম্ভ কৰে। ইয়াৰ লগতে ফুটকা শীৰ্ষক নিৰ্বাচনী শুভংকৰৰ উন্মোচন কৰা হয়। জনপ্ৰিয় অভিনেতা ৰাজীৱ দুৱৰীক জিলাখনৰ ছুইপ আইকন হিচাপে নিযুক্তি দিয়া হয়। সমাগত নিৰ্বাচনত জিলাখনৰ ভোটদাতাৰ সংখ্যা এশ শতাংশ সুনিশ্চিত কৰাৰ লক্ষ্যৰে ছুইপে বিভিন্ন মহাবিদ্যালয়, বিশ্ববিদ্যালয়ত যুৱ ভোটদাতাসকলক আকৰ্ষণৰ বাবে ভালেমান পদক্ষেপ লয়। শিক্ষানুষ্ঠানসমূহত ইভিএম আৰু ভিভিপেট প্ৰদৰ্শনৰ উপৰিও ই এল চি ক্লাবৰ জৰিয়তে কুইজ, বক্তৃতানুষ্ঠানৰ আয়োজন কৰা হৈছে। ভোটদাতাসকলক আকৰ্ষণ কৰিবৰ বাবে ছুইপে ছেফি পইণ্টৰ ব্যৱস্থা কৰিছে। জিলাখনত ভোটদাতাসকলৰ মাজত

সজাগতা বৃদ্ধিৰ বাবে প্ৰতিটো ভোটকেন্দ্ৰত চুনাৰ পাঠশালা কাৰ্যসূচী অচিৰেই আৰম্ভ কৰা হ'ব বুলি আমাৰ সংবাদদাতাই জনাইছে।

মাজুলী জিলাতো কালি ছুইপ কাৰ্যসূচীৰ অধীনত মাজুলী সাংস্কৃতিক বিশ্ববিদ্যালয়ত বিশেষ ভোটদাতা সজাগতা অভিযান সম্পন্ন হয়। যুৱ প্ৰজন্ম তথা ছাত্ৰ-ছাত্ৰীসকলক ভোটদানৰ জৰিয়তে গণতান্ত্ৰিক প্ৰক্ৰিয়াত অংশগ্ৰহণৰ বাবে উৎসাহিত কৰিবলৈ বিভিন্ন কাৰ্যসূচী গ্ৰহণ কৰা হয়। এই অভিযানৰ অংশস্বৰূপে ছাত্ৰ-ছাত্ৰীসকলৰ মাজত মুক্ত কুইজ প্ৰতিযোগিতা অনুষ্ঠিত কৰা হয়। দেশৰ গণতন্ত্ৰ সুৰক্ষিত কৰাৰ স্বার্থত নিৰপেক্ষ তথা স্বচ্ছভাৱে ভোটদান কৰিবলৈ শিক্ষার্থীসকলে শপতগ্ৰহণ কৰে।

০০০০০০

ৰাজ্যত বিধানসভা নিৰ্বাচনৰ দিন চমু চাপি অহাৰ লগে লগে বিভিন্ন জিলা প্ৰশাসনে নিৰ্বাচন সুকলমে অনুষ্ঠিত কৰিবলৈ ব্যাপক প্ৰস্তুতি চলাইছে। জিলাই জিলাই প্ৰিজাইডিং আৰু প'লিং বিষয়াসকলৰ প্ৰশিক্ষণ চলি থকাৰ লগতে বিভিন্ন সজাগতামূলক কাৰ্যসূচী অনুষ্ঠিত হৈছে।

যোৰহাট চন্দ্ৰকমল বেজবৰুৱা বাণিজ্য মহাবিদ্যালয়ত কালি ই ভি এম আৰু ভি ভি পেট পৰিচালনা কৰা সন্দৰ্ভত প্ৰশিক্ষণ প্ৰদান কৰা হয়। জিলা আয়ুক্ত জয় শিৱানী আৰু সহকাৰী আয়ুক্তৰ উপস্থিতিত আয়োজিত এই প্ৰশিক্ষণ কাৰ্যসূচীত মূল প্ৰশিক্ষকসকলে দ্বিতীয় আৰু তৃতীয় ভোটগ্ৰহণ বিষয়াসকলক ই ভি এমৰ কাৰিকৰী দিশসমূহৰ বিষয়ে অৱগত কৰে।

নিৰ্বাচনী আয়োগে নিযুক্ত দিয়া বিশেষ অৱসৰপ্ৰাপ্ত প্ৰশাসনিক সেৱা বিষয়া মনজিৎ সিঙে কালি ডিব্ৰুগড় জিলা আয়ুক্তৰ কাৰ্যালয়ত নিৰ্বাচনৰ প্ৰস্তুতি আৰু ব্যৱস্থাপনাৰ বিভিন্ন দিশ সন্দৰ্ভত পৰ্যালোচনা কৰে। শ্ৰী সিঙে জিলা আয়ুক্ত তথা জিলা নিৰ্বাচনী বিষয়া বিক্রম কৈৰী, জ্যেষ্ঠ আৰক্ষী অধীক্ষক গৌৰৱ অভিজিৎ দিলীপৰ সৈতে আলোচনাত মিলিত হয়। ইয়াৰ পাছত পৰ্যবেক্ষকগৰাকীয়ে জিলা আয়ুক্ত আৰু জ্যেষ্ঠ আৰক্ষী অধীক্ষকগৰাকীৰ সৈতে মনোহাৰী দেৱী কানৈ মহাবিদ্যালয়ৰ ভোটগ্ৰহণ কেন্দ্ৰ পৰিদৰ্শন কৰে। পৰ্যবেক্ষকগৰাকীয়ে বকুলস্থিত ডিব্ৰুগড় পলিটেকনিক শিক্ষা প্ৰতিষ্ঠানলৈ গৈ নিৰ্বাচনী সামগ্ৰী সংগ্ৰহ তথা বিতৰণ কেন্দ্ৰৰ লগতে ষ্টুং কম পৰিদৰ্শন কৰে। ষ্টুং কমৰ নিৰাপত্তা ব্যৱস্থা, বিভিন্ন বিতৰণ কোষসমূহৰ কাৰ্যপ্ৰণালী আৰু নিৰ্বাচন প্ৰক্ৰিয়া সূচাৰুৰূপে সম্পন্ন কৰাৰ লগতে তেওঁ পৰামৰ্শ আগবঢ়ায়।

মাজুলীৰ সংহত জিলা আয়ুক্তৰ কাৰ্যালয় প্ৰেক্ষাগৃহত কালি প্ৰিজাইডিং বিষয়াসকলৰ দ্বিতীয় পৰ্যায়ৰ প্ৰশিক্ষণ কাৰ্যসূচী সফলভাৱে সম্পন্ন হয়। জিলা পৰ্যায়ৰ মূল প্ৰশিক্ষকসকলে প্ৰিজাইডিং বিষয়াসকলক নিৰ্বাচন পৰিচালনাৰ প্ৰতিটো কাৰিকৰী দিশৰ প্ৰশিক্ষণ দিয়ে। ০০০০০

ওদালগুৰি জিলাৰ ৪ টা সমষ্টিত সূচাৰুৰূপে নিৰ্বাচন অনুষ্ঠিত কৰিবলৈ জিলা প্ৰশাসন সম্পূৰ্ণৰূপে সাজু হৈছে। জিলাখনৰ ১১০ টা ভোটকেন্দ্ৰ মহিলা কৰ্মচাৰীয়ে পৰিচালনা কৰিব বুলি জিলা প্ৰশাসনৰ তৰফৰ পৰা জানিবলৈ দিয়া হৈছে। জিলা ৰিটাৰ্নিং বিষয়াই জনোৱা অনুসৰি জিলাখনত ১০ টা নিৰাপত্তা কোম্পানী নিয়োগ কৰা হৈছে। ওদালগুৰি জিলা আয়ুক্ত তথা জিলা নিৰ্বাচনী বিষয়া জয় বিকাশে আজি ভোটকেন্দ্ৰসমূহৰ বিভিন্ন দিশ নিৰীক্ষণ কৰে।

তামুলপুৰত ভোটাৰসকলক সজাগ কৰাৰ উদ্দেশ্যে জিলা প্ৰশাসনে আজি বিশেষ সজাগতামূলক কাৰ্যসূচী ৰূপায়ণ কৰে। তামুলপুৰ বজাৰত এই উপলক্ষে বাটৰ নাট প্ৰদৰ্শন কৰা হয়। গোৱালপাৰা জিলা প্ৰশাসনেও বিধানসভা নিৰ্বাচনৰ প্ৰস্তুতি পূৰ্ণগতিত চলাইছে। ভোটগ্ৰহণত জড়িত হ'বলগীয়া প্ৰিজাইডিং আৰু পোলিং বিষয়াসকলৰ দ্বিতীয় পৰ্যায়ৰ প্ৰশিক্ষণ গোৱালপাৰা পলিটেকনিকত আজি অনুষ্ঠিত হৈছে। জিলা আয়ুক্ত প্ৰদীপ টিমুঙে প্ৰশিক্ষণ কাৰ্যসূচীত অংশগ্ৰহণ কৰাৰ লগতে সকলো বিষয়াক নিয়াৰিকৈ নিজৰ দায়িত্ব পালন কৰিবলৈ আহ্বান জনায়।

বাইট- প্ৰদীপ টিমুঙ

বজালী জিলাত নিৰ্বাচনী সজাগতাৰ বাবে আজি কামধেনু নামৰ শুভংকৰ প্ৰতীক মুকলি কৰা হয়। জিলা আয়ুক্ত পাৰ্থপ্ৰতীম মজুমদাৰে এই প্ৰতীক চিহ্ন উন্মোচন কৰে।

বাক্সা জিলাৰ মুছলপুৰতো জিলা প্ৰশাসনে পিগমি নামৰ এটা প্ৰতীক মুকলি কৰে। ভোটাৰৰ মাজত সজাগতা বৃদ্ধিৰ উদ্দেশ্যে জিলা আয়ুক্ত কিমনেই চাংচানে এই প্ৰতীক উন্মোচন কৰে। ইয়াৰ পাছতে জিলা আয়ুক্তৰ কাৰ্যালয় চৌহদত গছপুলি ৰোপণ কাৰ্যসূচী আৰু এখন কুইজ প্ৰতিযোগিতা অনুষ্ঠিত হয়। দক্ষিণ শালমাৰা মানকাচৰ জিলা প্ৰশাসনেও বিধানসভা নিৰ্বাচনৰ বাবে ব্যাপক তৎপৰতা চলাইছে। জিলাখনৰ একমাত্ৰ মানকাচৰ সমষ্টিৰ ভোটগ্ৰহণৰ বাবে আজি ৪৮৮ গৰাকী পোলিং বিষয়া দ্বিতীয় পৰ্যায়ৰ প্ৰশিক্ষণ প্ৰদান কৰা হয়। হাটশিঙিমাৰী মহাবিদ্যালয় আৰু চিনিয়ৰ চেকেণ্ডাৰী স্কুলত ২৩ গৰাকী প্ৰশিক্ষকে পোলিং বিষয়াসকলক প্ৰশিক্ষণ দিয়ে এই সন্দৰ্ভত মুখ্য প্ৰশিক্ষক ৰাফিউল আলম অসমেদে এইদৰে কয়।

বাইট

নলবাৰী জিলাৰ নিৰ্বাচনী কামত গাফিলতি কৰা ১৮ গৰাকী বিষয়া কৰ্মচাৰীক আজি কাৰণ দৰ্শোৱাৰ জাননী জাৰি কৰা হৈছে। জিলা আয়ুক্ত তথা জিলা নিৰ্বাচনী বিষয়া নিবেদন দাস পাটোৱাৰীয়ে এটা নিৰ্দেশযোগে ২৪ ঘণ্টাৰ ভিতৰত তেওঁলোকৰ গাফিলতিৰ কাৰণ দৰ্শাবলৈ নিৰ্দেশ দিয়ে।

০০০০০০

সন্মাপ্ত